



துணை மூலாதாரங்கள்

ஒரு முஸ்லிம் இறை சட்டத்துக்கு அமைவாகவே வாழவேண்டும். அவ்வாறு வாழ்வதற்கு இன்றியமையாத பிரதான சட்டமூலாதாரங்களாக அல்குர்ஆனும் சன்னாவும் அமைந்துள்ளன. அவ்விரு மூலாதாரங்களும் மறுமை நாள் வரை தோன்றவுள்ள அனைத்துப் பிரச்சினைகளுக்கும் தீர்வு காண்பதற்கான அடிப்படைகளை முன்வைத்துள்ளன. இவ்வடிப்படைகளின் துணையுடன் உருவாக்கப்பட்ட மூலாதாரங்களே துணை மூலாதாரங்கள் ஆகும். இம்மூலாதாரங்களுள் இஜ்மாஉ, கியாஸ் என்பன முக்கிய இடம்பெறுகின்றன.

இஜ்மாஉ

'இஜ்மாஉ' என்ற அரபுப் பதம் ஒன்று சேர்த்தல், உறுதி கொள்ளல், ஏகோபித்த முடிவுக்கு வருதல் போன்ற கருத்துக்களில் பயன்படுத்தப்படுகிறது. இஸ்லாமிய வழக்கில் இஜ்மாஉவை சுருக்கமாக ஏகோபித்த முடிவு எனக் குறிப்பிடலாம்.

இஜ்மாஉவை ஒரு சட்டமூலாதாரமாக கொள்ளலாம் என்பதற்கு அல்குர்ஆனும் ஸான்னாவும் ஆதாரங்களை முன்வைத்துள்ளன.

1. 'எவ்ரொருவர் நேர்வழி இன்னது என்று தனக்குத் தெளிவான பின்னரும் (அல்லாஹ் வின்) இத்தூதரை விட்டும் பிரிந்து, முஃமின்கள் செல்லாத வழியில் செல்கின்றாரோ, அவரை நாம் அவர் செல்லும் வழியிலேயே செல்லவிட்டு, நரகத்திலும் நுழையச் செய்வோம். அது சென்றடையும் இடங்களில் மிகக் கெட்டதாகும்.' (4:115)

2. 'அல்லாஹ் எனது சமூகத்தை வழிகேட்டில் ஒன்றுசேர்க்க மாட்டான்' (திர்மிதி)

இஜ்மாஉ என்பது 'நபி ஸல்லல்லாஹு அலைஹி வஸல்லம் அவர்களது மரணத்தின் பின்னர் தோன்றுகின்ற ஏதேனுமொரு பிரச்சினைக்கான தீர்வு அல்குர்ஆனிலோ ஸான்னாவிலோ காணப்படாதவிடத்து குறித்த அக்காலத்தில் வாழும் முஜ்தஹிதுகள் அப்பிரச்சினைக்கான தீர்வில் ஒருமித்த கருத்து கொள்வதையே' குறிக்கும்.

இவ்வாதாரங்களின்படி

- ★ முஸ்லிம் சமூகம் வழிகேட்டில் ஒன்றுபடமாட்டாது.
- ★ ஏகோபித்த முடிவே முஃமின்களின் பாதையாகும்.

★ ஏகோபித்த முடிவைப் பின்பற்றாதிருப்பது அல்லாஹ் விட்டும் பிரிந்து செல்வது போன்றாகும்.

★ அல்லாஹ் வின் தூதரையும் முஃமின்களையும் விட்டுத் தனி வழியில் செல்பவன் நரகத்தையே அடைவான்.

இவற்றிலிருந்து இஜ்மாஉ ஒரு முக்கியமான சட்ட மூலாதாரம் என்பது தெளிவாகின்றது.

இஜ்மாஉவை ஏற்றுப் பின்பற்றும் போது அதனால் பல பயன்கள் கிட்டுகின்றன.

1. சமூகத்தில் ஓற்றுமை பேணப்படல்.
2. சமூகத்தில் கட்டுப்பாடு குலையாதிருத்தல்.
3. பரஸ்பர உதவியின் அடிப்படையிலான வாழ்வுக்கு வழியமைத்தல்.

முஜ்தஹித்கள் இஜ்மாஉவைப் பல்வேறு வகைகளாகப் பிரித்து விளக்குகின்றனர். அவற்றுள் முக்கியமான சிலவற்றை மாத்திரம் சுருக்கமாக நோக்குவோம்.

1. **இஜ்மாஉஸ் ஸர்ஹா:**- ‘தெளிவான இஜ்மாஉ’ என இதனை அழைக்கலாம். குறிப்பிட்ட காலத்தில் வாழும் அனைத்து முஜ்தஹிதுகளும் ஏகோபித்த முடிவில் உள்ளனர் என்பது அவர்களது வார்த்தைகளின் மூலம் தெளிவாகத் தெளிய வந்திருப்பின் அதனையே இவ்வாறு அழைப்பர். இது இஜ்மாஉஸ் கவ்வி என்றும் அழைக்கப்படுகின்றது.

2. **இஜ்மாஉல் அக்ஸரிய்யா:**- பெரும்பான்மையின் முடிவைக் குறிக்க இப்பதம் பயன்படுத்தப்படுகின்றது. குறித்த ஒரு பிரச்சினையின்போது முஜ்தஹித்களில் கணிசமானோர் ஒரு தீர்வில் ஒன்றுபடுவதையே இது குறிக்கும்.

3. **இஜ்மாஉஸ் ஸாகூதி:**- மெளனம் சார்ந்த இஜ்மாஉ என இதனை அழைக்கலாம். குறிப்பிட்ட காலத்தில் வாழும் முஜ்தஹிதுகளில் ஒருவரோ, சிலரோ குறிப்பிட்ட பிரச்சினைக்கான முடிவு சம்பந்தமாகத் தமது இணக்கத்தையோ, முரண்பாட்டையோ தெரிவிக்காது மெளனம் சாதித்திருப்பின் அம்முடிவை இவ்வாறு அழைப்பர். இம்முடிவை ஆதாரமாக கொள்ளலாகாது என இமாம் ஷாபிர (ரஹ்) அவர்கள் குறிப்பிடுகிறார்கள். மாலிகி மத்தூபைச் சேர்ந்த பெரும்பாலான அறிஞர்கள் இம்முடிவை இஜ்மாஉவாகக் கருதுகின்றனர்.

கியாஸ்

துணை மூலாதாரங்களில் மிக அதிகமாகக் கையாளப்படுகின்ற, பயன்படுகின்ற ஒன்றாக கியாஸ் அமைந்துள்ளது. இப்பதம் அரபு மொழியில் ‘ஓப்பு நோக்குதல்’, ‘அனுமானித்தல்’ போன்ற பொருள்களில் கையாளப்படுகிறது.

இஸ்லாமிய வழக்கில் கியாஸ் என்பது ‘அல்குர்ஆனிலோ ஸான்னாவிலோ தீர்வு சொல்லப்படாத ஒரு புதிய பிரச்சினை தோன்றினால் அதனை அல்குர்ஆன் ஸான்னாவில் தீர்வு சொல்லப்பட்ட பிரச்சனையோடு ஒப்புநோக்கி அதன் தீர்வை புதிய பிரச்சினைக்கும் பயன்படுத்துவதைக்’ குறிக்கும்.

அதாவது அல்குர்ஆனில் அல்லது ஸான்னாவில் தீர்வு சொல்லப்பட்டுள்ள ஒரு பிரச்சி னையே யோடு, தீர்வு சொல்லப்படாத ஒரு பிரச்சினையை ஒப்பு நோக்கி அப்பிரச்சினைக்கு வழங்கப்பட்ட அதே தீர்வை இப்பிரச்சினைக்கும் வழங்குதலைக் குறிக்க பயன்படுகிறது. இவ்வாறு தீர்வு சொல்ல வேண்டுமாயின் இரு பிரச்சினைகளுக்குமிடையில் பொதுத்தன்மை காணப்படுதல் அவசியமாகும்.

கியாஸ் அங்கீரிக்கப்பட மின்வரும் நான்கு அடிப்படை அம்சங்களும் இன்றியமையாதவை. அவை ‘அர்கானுல் கியாஸ்’ என அழைக்கப்படுகின்றன.

1.அல் அஸ்ல்:- ஏற்கனவே தீர்வு சொல்லப்பட்டுள்ள பிரச்சினையே இவ்வாறு அழைக்கப்படுகிறது. உதாரணம்:- ‘கொலை செய்தவன் வாரிசாக முடியாது’ (தீர்மிதி) என நபி ஸல்லவல்லாஹ் அலைஹி வஸல்லம் அவர்கள் குறிப்பிட்டார்கள். எனவே வாரிச சொத்தைப் பெற அருக்கையுள்ள ஒருவர், சொத்தின் உரிமையாளனைக் கொலை செய்திருந்தால் அவருக்கு வாரிசச் சொத்தில் பங்கு கிடையாது.

2.அல்பரா:- அல்குர்ஆனிலோ, ஸான்னாவிலோ, இஜ்மாஉவிலோ தீர்வு முன்வைக்கப்படாத, தீர்வு காணப்பட வேண்டிய பிரச்சினையே அல்பரா ஆகும். உதாரணமாக வலிய்யத் செய்யப்பட்டவர் வலிய்யத் செய்தவரைக் கொலை செய்தால் அவருக்கு சொத்து வழங்கப்படலாமா? என்பது தீர்வு காணப்பட வேண்டிய ஒரு பிரச்சி னையாகும்.

3.இல்லத்:- இரு பிரச்சினைகளுக்கும் இடையில் அவதானிக்கப்படும் பொதுப்பண்பு அல்லது பொதுக்காரணி தான் இல்லத் ஆகும். இவ்விரு பிரச்சினைகளினாலும் அவதானிக்கப்படும் பொதுத்தன்மை சொத்தைப் பெற அவசரப்படலாகும்.

4.ஹாக்ம்:- அல்குர்ஆனில் அல்லது ஸான்னாவில் முன்வைக்கப்பட்டுள்ள தீர்வே இப்பெயர்கொண்டு அழைக்கப்படுகிறது. சொத்தைப் பெறுவதற்காகக் கொலையில் ஈடுபட்ட வாரிசக்கு சொத்து வழங்கப்படமாட்டாது என்பதே இங்குள்ள ஹாக்ம் ஆகும்.

அவசரமாக சொத்தை பெறும் நோக்கில் வலிய்யத் செய்தவரை கொலை செய்தமைக்காக கொலையாளிக்கு சொத்து வழங்கப்பட மாட்டாது என்ற தீர்வே வழங்கப்படும்.இது கியாஸின் அடிப்படையில் பெறப்பட்ட தீர்வாகும்.

கியாஸை ஒரு சட்டமூலதாரமாக கொள்ளலாம் என்பதற்கு ஏராளமான ஆதாரங்களை முன்வைக்கலாம். இங்கு மூன்று ஆதாரங்களை மாத்திரம் நோக்குவோம்.

1. ‘ஹஜ் கடமையான நிலையில் மரணித்த எனது தந்தையாருக்காக நான் ஹஜ் செய்யலாமா?’ என நபி ஸல்லவல்லாஹ் அலைஹி வஸல்லம் அவர்களிடம் ஒரு பெண் வினவினாள். அதற்கு அவர்கள் ‘உனது தந்தையார் கடன் செலுத்த வேண்டியிருந்து அவருக்குப் பதிலாக நீ அதனைச் செலுத்தினால் அது அவருக்குப் பயனளிக்குமா? என வினவினார்கள். அப்பெண் ‘ஆம்’ என்றாள். ‘அவ்வாறாயின், அல்லாஹ்வுக்குச் செலுத்த வேண்டியுள்ள கடன் செலுத்தப்படுவதற்கு மிகவும் பொருத்தமானது’ என நபி ஸல்லவல்லாஹ் அலைஹி வஸல்லம் கூறினார்கள்.

2. ஸஹாபாக்கள் பல்வேறு சந்தர்ப்பங்களில் கியாஸின் அடிப்படையில் முடிவுகளுக்கு வந்துள்ளனர். உதாரணமாக அழூபக்ர் (ரழி) அவர்கள் நபி ஸல்லவல்லாஹ்

அலைஹி வஸல்லம் அவர்கள் நோய்வாய்ப்பட்டிருந்த வேளையில் தொழுகையை இமாமாக நின்று நடத்தினார்கள். அவரது அந்த இமாமத் தலைமையை நபி ஸல்லாஹு அலைஹி வஸல்லம் அவர்கள் வபாத்தான பின் சமுகத்துக்கான தலைமைத்துவத்தோடு ஒப்புநோக்கிய ஸஹாபாக்கள் அவரைக் கலீபாவாகத் தெரிவு செய்தனர்.

3. பகுத்தறிவு கியாஸை வேண்டி நிற்கிறது. ஏனெனில் அல்குர்ஆன் மதுபானத்தை ஹராமாக்கியுள்ளது. ஆனால் அதைப் போல் அல்லது அதைவிட மோசமான வேறு போதைப் பொருள்கள் பற்றி எதுவுமே கூறவில்லை. கியாஸை ஏற்காவிடில் மதுபானம் மட்டுமே ஹராமாகும்; ஏனைய போதைப் பொருள்கள் ஹராம் அல்ல என்ற பகுத்தறிவுக்கு முரணான தீர்ப்பே வழங்கப்படும்.

மனித சமூகம் நாஞ்சுக்குநாள் பல்வேறு துறைகளில் முன்னேறிச் செல்கின்றது. இம்முன்னேற்றங்கள் பல புதிய பிரச்சினைகளை உருவாக்கியுள்ளன. அவற்றுக்கான தீர்வுகளைப் பெறுவதற்கான அடிப்படைகளை அல்குர்ஆனும் ஸான்னாவும் முன்வைத் துள்ளன. எனவே அவற்றின் ஒளியில் இப்பிரச்சினைகளுக்குத் தீர்வு காணவேண்டியுள்ளது. அதற்கு உதவுகின்ற முக்கியமான ஒரு மூலாதாரமாகவே கியாஸ் அமைந்துள்ளது. அவ்வாறே, இஸ்லாம் எக்காலத்துக்கும் ஏற்றது என்பதனை நிறுவுவதற்கும் கியாஸ் பெருந்துணை புரிகின்றது.

இஜ்மாஉ, கியாஸ் தவிர்ந்த இன்னும் ஏழு துணை மூலாதாரங்கள் காணப்படுகின்றன. அவை பின்வருமாறு:-

- | | |
|----------------------------------|------------------|
| 1. இஸ்திஹ்ரான் | 2. இஸ்திஸ்ஹாப் |
| 3. இஸ்திஸ்லாஹ் (மஸ்லஹா முர்ஸ்லா) | 4. உர்ப் |
| 5. அஷ்ஶராஇஉஸ் ஸாபிகா | 6. கவ்லுஸ் ஸஹாபி |

பொதுவாக, துணை மூலாதாரங்கள் அனைத்தும் சட்டத்துறையில் எழுகின்ற பிரச்சினைகளுக்குத் தீர்வு காண்பதற்கு உதவுவதுடன் இஸ்லாம் எல்லாக் கால சூழ்நிலைகளுக்கும் நெகிழ்ந்து கொடுக்கக் கூடியது என்பதையும் உறுதிப்படுத்துவதாகவுமுள்ளன.

பயிற்சி

1. இஜ்மாஉ என்றால் என்ன?
2. இஜ்மாஉவின் வகைகளைக் குறிப்பிடுக.
3. இஜ்மாஉவின் இரு பயன்களைத் தருக.
4. கியாஸ் ஏன் அவசியப்படுகிறது என்பதை விளக்குக.
5. அர்கானுல் கியாஸை விளக்குக.
6. துணை மூலாதாரங்கள் அனைத்தையும் பட்டியல் படுத்துக.